



இந்தியாவில் வேறு எந்த இயக்கமும் செய்யாதது: கழகத்தின் மூத்த முன்னோடிகளுக்கு

பொற்கிழியாக 2 ஆண்டுகளில் 45 கோடி ரூபாய் வழங்கி சாதனை!

ஈரோட்டில் பொற்கிழி வழங்கும் நிகழ்ச்சியில் அமைச்சர் உதயநிதி ஸ்டாலின் பெருமிதம்!

ஈரோடு, நவ.24— “கழகத்தின் மூத்த முன்னோடிகளுக்கு பொற்கிழியாக 2 ஆண்டுகளில் ரூ. 45 கோடி வழங்கி தி.மு.கழகம் சாதனை படைத்துள்ளது” என்று கழக இளைஞர் அணிச் செயலாளரும், அமைச்சருமான உதயநிதி ஸ்டாலின் அவர்களை ஈரோட்டில் கழக முன்னோடிகளுக்கு பொற்கிழி வழங்கும் நிகழ்ச்சியில் உரையாற்றும் போது கூறினார்.

ஈரோட்டில் கழக முன்னோடிகளுக்கு பொற்கிழி வழங்கும் நிகழ்ச்சி செவ்வாய்க் கிழமை காலை நடைபெற்றது. இதில் கலந்துகொண்டு இளைஞர் அணிச் செயலாளரும் இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் கழக முன்னோடிகளுக்கு பொற்கிழி வழங்கினார்.

அப்போது அமைச்சர் உதயநிதி ஸ்டாலின் அவர்கள் பேசியதாவது:

ஒருங்கிணைந்த ஈரோடு மாவட்டக் கழகம் சார்பாக கழகத்திற்காக உழைத்த மூத்த முன்னோடிகள், கொரோனா மற்றும் விபத்துகளால் குடும்பத்தை இழந்த, குடும்ப உறுப்பினர்களை இழந்தோர், மாற்றுத் திறனாளிகள் என கழகத்தினர் மொத்தம் 2,600 பேருக்கு பொற்கிழி மற்றும் நிதி உதவி வழங்குகின்ற இந்த நிகழ்ச்சியில் பங்கு பெறுவதில் நான் மிகுந்த பெருமை அடைகின்றேன். மகிழ்ச்சி அடைகின்றேன்.

எவ்வளவோ மாவட்டங்களுக்குச் சென்றாலும் தமிழ்நாட்டின் பல்வேறு பகுதிகளுக்கு சென்றாலும் பல்வேறு ஊர்களுக்கு சென்றாலும், இந்த ஈரோடு மாவட்டத்திற்கு வருகின்ற பொது தந்தை பெரியாரின் பாசறைக்குத் திரும்பி வருவதைப் போல் ஓர் உணர்வு ஏற்படுகிறது.

அந்தப் பெருமையான உணர்வுடன் தான் உங்களையெல்லாம் சந்திக்க நான் வருகை தந்திருக்கின்றேன். இதே ஈரோடு மாவட்டத்திற்கு பல்வேறு பலமுறை நான் வந்திருக்கின்றேன். கழகத்தின் உறுப்பினராக, இளைஞர் அணிச் செயலாளராக, சட்டமன்ற உறுப்பினராக இன்னும் பெருமையாகச் சொல்ல வேண்டுமென்றால், அமைச்சராகப் பொறுப்பேற்ற பின், முதல் சுற்றுப்பயணமே இந்த ஈரோடு மாவட்டத்திற்குதான் நான் வந்திருந்தேன்.

மக்களின் தீர்ப்பு!

அமைச்சர் பொறுப்பேற்று சில மாதங்களில், ஈரோடு கிழக்குத் தொகுதிக்கு இடைத்தேர்தல் வந்தது. அப்போது இந்த ஈரோடு கிழக்குத் தொகுதிக்கு வந்து இரண்டு நாட்கள் இங்கே தங்கி இருந்து, தேர்தல் பிரச்சாரத்தை நம்முடைய அமைச்சர் முத்துசாமி அண்ணன் தலைமையில், அவரின் வழிகாட்டுதலில் இரண்டு நாட்கள் பிரச்சாரத்தில் ஈடுபட்டேன்.

கழக அரசின் சாதனைகளுக்கு மக்கள் அளிக்கக்கூடிய தீர்ப்பாக இந்த ஈரோடு கிழக்குத் தொகுதியில் கிட்டத்தட்ட 68 ஆயிரம் வாக்குகள் வித்தியாசத்தில் நம்முடைய கூட்டணி வேட்பாளர் அண்ணன் ஈ.வி.கே.எஸ்.இளங்கோவன் அவர்களை நீங்கெல்லாம் சேர்ந்து உழைத்து வெற்றி பெற வைத்தீர்கள். மீண்டும், உங்களுக்கு நன்றி சொல்வதற்காக அடுத்தமுறை வந்திருந்தேன்.

பிரச்சாரப் பேரணி!

இன்றைக்கு அதையெல்லாம்விட ஒரு சிறப்பான நிகழ்ச்சி. கழகத்திற்காக உழைத்த மூத்த முன்னோடிகளுக்கு பொற்கிழி வழங்குகின்ற நிகழ்ச்சி. கடந்த வாரம் கன்னியாகுமரியில், இளைஞர் அணியின் இரண்டாவது மாநில மாநாட்டிற்கு ‘மாநில உரிமைகள் மீட்பு மாநாடு’ என்ற முழக்கத்தை முன்வைத்து, இருக்கூர வாசனப் பேரணியை கன்னியாகுமரியில் தொடங்கி வைத்தோம்.

தமிழ்நாட்டை நான்கு மண்டலமாகப் பிரித்து ‘திருவள்ளூர் மண்டலம்’, ‘அண்ணா மண்டலம்’, ‘கலைஞர் மண்டலம்’, திறைவாக ‘பெரியார் மண்டலம்’ என நான்கு மண்டலாகப் பிரித்து அந்த வாகன பேரணியைத் துவங்கி வைத்தோம். அப்போது இந்த ஈரோடு மாவட்டத்தை மனதில் வைத்துத்தான் இந்த மேற்கு மாவட்டப் பகுதிகளை ‘பெரியார் மண்டலம்’ என பெயர் வைத்து, அந்த இளைஞர் படையை அந்த பிரச்சாரத்திற்கு நாங்கள் அனுப்பி வைத்தோம்.

பெரியார் மண் ஈரோடு!

தந்தை பெரியார் அவர்கள் பிறந்து வளர்ந்த ஊர் இந்த ஈரோடு. முத்தமிழறிஞர் கலைஞர் அவர்கள் இந்த ஈரோடு மாவட்டத்தில் தங்கி பெரியாரிடம்தான் நேரடிப் பயிற்சி பெற்றார்கள். தமிழ்நாட்டை, தமிழ்நாட்டில் மட்டுமல்ல இந்திய அளவில் ‘பெரியார் மண்’ என்றுதான் பெருமையாகக் குறிப்பிடுகிறார்கள். அப்படி ‘பெரியார் மண்’ என்று குறிப்பிடுகிறார்கள் என்றால், அதற்கு காரணம் இந்த ஈரோடுதான்.

எனவே, அப்பேற்பட்ட சிறப்பு வாய்ந்த



மண்ணில் உங்களையெல்லாம் சந்திப்பதில், நான் மிகுந்த மகிழ்ச்சி அடைகின்றேன். பெருமை அடைகின்றேன். இன்னும் சொல்லப்போனால், கடந்த இரண்டு வருடங்களாக தமிழ்நாட்டின் எந்தப் பகுதிக்கு எந்த நிகழ்ச்சிக்கு எந்த மாவட்டத்திற்கு போவதென்றாலும் அங்கு இருக்கக் கூடிய மாவட்டச் செயலாளர்கள், சட்டமன்ற உறுப்பினர்கள், கழகத்தின் மூத்த முன்னோடிகள் என்னிடத்தில் தேதி கேட்கும்போது,

“நீங்கள் எங்கள் மாவட்டத்திற்கு வர வேண்டும். அது திருமண நிகழ்ச்சி, இளைஞர் அணி நிகழ்ச்சி, கழகத்தின் எந்த நிகழ்ச்சியாக இருந்தாலும் நீங்கள் எங்கள் மாவட்டத்திற்கு வர வேண்டும்” என்று அழைப்பு விடுக்கும்போது, நான் அவர்களிடம் வைக்கின்ற ஒரே அன்புக் கட்டளை, கோரிக்கை நான் உங்கள் மாவட்டத்திற்கு வருகிறேன். எத்தனை நிகழ்ச்சிகளில் வேண்டுமானாலும் நான் கலந்துகொள்கின்றேன். ஆனால், என்னுடைய திருப்திக்காக, என்னுடைய மகிழ்ச்சிக்காக நீங்கள் ஒரு நிகழ்ச்சி நடத்த வேண்டும். அது என்னவென்றால், கழகத்தின் கழகத்திற்காக உழைத்து இரத்தம் சிந்திய மூத்த முன்னோடிகளை அழைத்து, அவர்களை கௌரவப்படுத்தி அவங்களுக்காக ஒரு பொற்கிழி வழங்குகின்ற நிகழ்ச்சியை நடத்தினால் நான் உங்கள் மாவட்டத்திற்கு வருகிறேன். அப்படி சொல்லித்தான் கடந்த இரண்டு ஆண்டுகளாக தமிழ்நாட்டில் பல்வேறு மாவட்டங்களுக்குச் சென்று நிகழ்ச்சியில் கலந்து கொள்கின்றேன்.

முத்தாய்ப்பான நிகழ்ச்சி!

அதிலே குறிப்பிட்டுச் சொல்ல வேண்டுமென்றால், இந்த ஈரோடு இந்த நிகழ்ச்சி எல்லாவற்றுக்கும் ஒரு முத்தாய்ப்பாக சிறப்பு வாய்ந்த ஒரு நிகழ்ச்சி. கழகத்திற்காக உழைத்த கிட்டத்தட்ட 2,600 மூத்த முன்னோடிகளுக்குப் பொற்கிழி வழங்குகின்ற நிகழ்ச்சி. அது மட்டுமல்ல, இந்த மேடையே மிகச் சிறப்பாக அண்ணன் முத்துசாமி அவர்களும், அண்ணன் நல்லசிவம் அவர்களும் மிகச் சிறப்பாக அமைத்திருக்கிறார்கள்.

வந்த உடனே கழகத்தினுடைய நம்முடைய தந்தை பெரியார், பேரறிஞர் அண்ணா, முத்தமிழறிஞர் கலைஞர், இனமான பேராசிரியர் தாத்தா அவர்களின் படங்களுக்கு மரியாதை செலுத்திவிட்டு, அதேபோல மிகச் சிறப்பாக கலைஞரின் சிலையை இங்கே அமைத்திருக்கிறார்கள். அவ்வளவு சிறப்பாக இந்த மேடையை அமைத்து, உங்களை எல்லாம் சந்திப்பதற்கு ஒரு வாய்ப்பளித்த மாவட்டக் கழகச் செயலாளர் அண்ணன் முத்துசாமி அவர்களுக்கு என்னுடைய நன்றியை நான் இந்த நேரத்திலே தெரிவித்துக் கொள்கின்றேன்.

தலைவர் வாழ்த்து!

அதுமட்டுமல்ல நம்முடைய தலைவர் அவர்கள் இரண்டு மாதங்களுக்கு முன்பு இதேபோல் ஒரு நிகழ்ச்சி அவருடைய தொகுதி கொளத்தூரில், கழகத்தின் மூத்த முன்னோடிகளுக்கு பொற்கிழி வழங்குகின்ற நிகழ்ச்சி. அவர் அங்கு உரையாற்றும்போது குறிப்பிட்டு பேசினார்கள். ‘தமிழ் உதயநிதி அவர்கள் தமிழ்நாடு முழுக்க கழகத்தினுடைய மூத்த முன்னோடிகளுக்கு எல்லாம் தமிழ்நாடு முழுவதும் பொற்கிழி வழங்கி வந்து கொண்டிருக்கிறார். அதற்கு என்னுடைய வாழ்த்துகள்.

இது எப்படியென்றால் ஒரு தந்தை மகனுக்கு சொல்கிற வாழ்த்து கிடையாது. ஒரு தலைவனாக தொண்டனுக்கு நான் சொல்கின்ற வாழ்த்து’ என்று குறிப்பிட்டு சொன்னார்.

அந்த வாழ்த்துகள் அத்தனையும் நம்மு

டைய மாவட்ட கழகச் செயலாளர் அண்ணன் முத்துசாமி அவர்களுக்கும், தமிழ்நாடு முழுவதும் இப்படி சிறப்பான நிகழ்ச்சிகளை, பொற்கிழி வழங்குகின்ற நிகழ்ச்சிகளை ஏற்பாடு செய்திருக்கக்கூடிய அத்தனை மாவட்டக் கழக செயலாளர்களுக்கும் அந்த வாழ்த்துகளை நான் காணிக்கையாக்குகின்றேன்.

அறிவாலயத்திலிருந்து கழகத்தின் மூத்த முன்னோடிகளுக்கு கலைஞர் அறக்கட்டளை மூலமாக மாதம் எட்டு பேருக்கு 25 ஆயிரம் ரூபாய் மருத்துவச் செலவு அவர்களுடைய குடும்பத்தில், இருக்கக்கூடிய கல்விச் செலவு பராமரிப்புச் செலவு என்று இதுவரை கலைஞர் அறக்கட்டளையின் மூலமாக 5 கோடியே 50 லட்சம் ரூபாய் வரை நிதி உதவி வழங்கப்பட்டிருக்கிறது. அது மட்டுமல்ல, இளைஞர் அணியின் சார்பாகவும், கடந்த ஆறு மாதங்களாக தலா 25 ஆயிரம் ரூபாய் என இதுவரை 50 லட்சம் ரூபாய் வரை கழகத்தின் இளைஞர் அணி சார்பாக நிதி உதவி அளித்து இருக்கின்றோம்.

இதுவரை நான் இந்த இரண்டு ஆண்டுகளில், கழகத்தின் 42 கழக மாவட்டங்களில் கலந்துகொண்டு, சுமார் 44 கோடியே 74 லட்சம் ரூபாய் கழகத்தின் மூத்த முன்னோடிகளுக்கு பொற்கிழி வழங்கி இருக்கின்றோம்.

என்னுடைய கடமையாகக் கருதுகிறேன்!

தமிழ்நாட்டில் மட்டுமல்ல, இந்தியாவிலேயே எந்த இயக்கமும் செய்யாததை நமது திராவிட முன்னேற்றக் கழகம் செய்திருக்கின்றது. நாங்கள் எல்லாம் கழகத்திற்காக இப்போது ஓடி ஓடி பிரச்சாரம் செய்து கூட்டங்களில் கலந்துகொண்டு வியர்வையை சிந்துகிறோம் என்றால், கழகத்திற்காக பல ஆண்டுகளாக உழைத்திருக்கக் கூடிய நீங்கள் இந்தத் திட்டத்தின் மூத்த முன்னோடிகளின் மூத்த முன்னோடிகளாகிய நீங்கள். எனவே, இது ஒரு சாதாரண நிகழ்வு கிடையாது.

இது ஒவ்வொரு தாத்தாவுக்கும் பாட்டிக்கும் ஒரு பேரனாக நான் செய்கின்ற கடமையாகத்தான் நான் பெருமையோடு இப்படிப்பட்ட நிகழ்ச்சிகளில் கலந்து கொள்கின்றேன். நான் உங்களுடைய ஆசிகளையும், உங்களுடைய வாழ்த்துகளையும் பெற வந்திருக்கின்றேன். எதற்காக வாழ்த்து என்றால், இங்கே அண்ணன் முத்துசாமி அவர்கள் சொன்னார்கள். 2018ஆம் ஆண்டு ஈரோட்டில் மிகப்பெரிய ஒரு மாநாட்டை நடத்திக் காட்டியவர் தான் முத்துசாமி அண்ணன் அவர்கள். இளைஞர் அணியின் இரண்டாவது மாநில மாநாடு, டிசம்பர் மாதம் (அடுத்த மாதம்) 17ஆம் தேதி சேலத்தில் நடைபெற உள்ளது. அதற்கு கழகத்துக்காக உழைத்த மூத்த முன்னோடிகள், நீங்கள் எங்கள் இளைஞர் அணியை வாழ்த்த வேண்டும். அந்த வாழ்த்துகளையும் வாங்குவதற்காகத் தான், நான் இங்கு வந்திருக்கின்றேன்.

மாநாட்டை வெற்றி பெறச் செய்வீர்!

இதனை முடித்துவிட்டு, அடுத்த நிகழ்ச்சி செயல்வீரர்கள் கூட்டம். ஈரோடு மாவட்டத்தில் இருக்கக்கூடிய கழகத்தின் இளைஞர் அணி தம்பிமார்க்களையெல்லாம் சந்தித்து, அந்த மாநாட்டிற்கு அழைக்க வந்திருக்கின்றேன். எனவே, நீங்கள் இந்த ஈரோடு மாநாட்டில் கலந்து கொண்டிருப்பீர்கள். இன்னும் சொல்லப்போனால், கழகத்தின் முதல் இளைஞர் அணி மாநாடு நெல்லையில் நடந்தது.

அதில் இங்கு இருக்கக்கூடிய பல பேர் கலந்து கொண்டிருப்பீர்கள். இருந்தாலும், உங்களை எல்லாம் சந்தித்து உங்களுடைய வாழ்த்துகள் இல்லாமல் எங்களுடைய இளைஞர் அணி மாநாடு வெற்றி பெறாது.

எனவே, உங்களுடைய வாழ்த்துகளையும் வாங்குவதற்காக நீங்கள் அத்தனை பேரும் உங்கள் குடும்பத்தோடு கலந்துகொண்டு இளைஞர் அணி மாநாட்டையும், நீங்கள் வெற்றிபெற வைக்க வேண்டும் என்று கேட்டுக் கொள்வதற்காக உங்களையெல்லாம் சந்திக்க நான் வந்திருக்கின்றேன்.

அ.தி.மு.க.வின் புளிசோறு மாநாடு!

இப்போது சேலத்தில் இளைஞர் அணி இரண்டாவது மாநில மாநாடு நடத்தப்போகிறோம். மதுரையில் ஒரு மூன்று மாதங்களுக்கு முன்பு ஒரு மாநாடு நடந்தது. உங்களுக்கு தெரியும். அது என்ன மாநாடு என்று நான் சொல்லவே தேவையில்லை. உங்களுக்கே தெரியும். ‘புளிசோறு மாநாடு’. ஒரு மாநாடு எப்படி நடத்தக்கூடாது என்பதற்கு எடுத்துக்காட்டாக மதுரையில் அப்படி ஒரு மாநாடு நடந்தது.

ஆனால், நம்முடைய இளைஞர் அணி மாநாடு இந்தியாவிலேயே இப்படி ஒரு மாநாடு சிறப்பான எழுச்சியான மாநாடு நடந்ததில்லை என்கிற அளவில் மக்களிடம் காட்டுவதற்காகத்தான், உணர்த்துவதற்காகத்தான் நம்முடைய இளைஞர் அணி மாநாடு சேலத்தில் நடைபெற இருக்கின்றது.

முதல்வரின் நான்கு திட்டங்கள்!

கடந்த இரண்டரை ஆண்டுகளாக நம்முடைய தலைவர் அவர்கள் ஒரு நல்லாட்சி செய்து கொண்டிருக்கிறார். தேர்தல் வாக்குறுதியில் சொன்ன ஒவ்வொன்றையும் நிறைவேற்றி வந்து கொண்டிருக்கிறோம். அதுவும், குறிப்பிட்ட இடங்களில் வேண்டும் என்றால், ஒரு நான்கே நான்கு திட்டங்கள். அந்த நான்கு திட்டங்களை கழகத்தின் மூத்த முன்னோடிகள் நீங்கள், உங்களுக்கு வாய்ப்புக் கிடைக்கின்ற போதெல்லாம் மக்களிடம் கொண்டு போய் அதை சேர்க்க வேண்டும். அதைப் பற்றி நீங்கள் பேச வேண்டும்.

அந்த நான்கு திட்டத்தை மட்டும் உங்களிடம் சொல்லி என்னுடைய உரையை நிறைவுசெய்ய விரும்புகின்றேன். முதல் திட்டம் தேர்தல் அறிக்கையில் சொன்ன திட்டம். மகளிருக்குக் கட்டணமில்லாப் பேருந்து வசதி. தலைவர் போட்ட முதல் கையெழுத்து முதல் ஐந்து கையெழுத்துகளில் முதல் கையெழுத்து மகளிருக்குக் கட்டணமில்லா பேருந்து வசதி. ஒவ்வொரு மகளிரும் மாதம் ஆயிரம் ரூபாய் சேமிக்கிறார்கள். வருஷத்துக்கு 12 ஆயிரம் ரூபாய்.

அடுத்தது புதுமைப்பெண் திட்டம். இது தேர்தல் அறிக்கையில் சொல்லாத திட்டம். அரசுப் பள்ளியில் படித்து உயர்கல்வி படிக்க வேண்டுமென்றால், ஒவ்வொரு பெண்ணுக்கும் அவர்கள் எந்தக் கல்லூரியில் சேர்ந்தாலும், அவர்களின் வங்கிக் கணக்கில் மாதம் ஆயிரம் ரூபாய் கல்வி ஊக்கத்தொகையாக வரவு வைக்கப்படும் புதுமைப்பெண் திட்டம்.

அடுத்த இன்னொரு திட்டம், இதுவும் தேர்தல் அறிக்கையில் சொல்லாத திட்டம். இதை இப்போது ஒட்டு மொத்த இந்தியாவும் எப்படி இந்த திட்டத்தைச் செயல்படுத்துகிறார்கள் என்று ஆச்சர்யத்தோடு பார்க்கிறார்கள்.

இப்போது பக்கத்து மாநிலங்களும் இதைச் செயல்படுத்தத் தொடங்கி விட்டார்கள். அது, என்ன திட்டம் என்றால், காலை உணவுத் திட்டம். அரசுப் பள்ளியில் படிக்கக்கூடிய குழந்தைகள் ஒன்றாம் வகுப்பில் இருந்து ஐந்தாம் வகுப்பு வரை படிக்கக்கூடிய குழந்தைகள் அத்தனை பேருக்கும் பள்ளிக்கூடத்திற்கு வந்தால், காலை உணவுத் திட்டம்.

ஒரு காலத்தில் குழந்தைகளைப் பள்ளிக்கு அனுப்பும்போது பெற்றோர்கள் வருத்தத்துடன் அனுப்புவார்கள். காலையில் 8:00 மணிக்கு எழுந்து சமைக்க நேரம் இருக்காது. குழந்தையைப் பள்ளிக்கு அனுப்ப வேண்டும். பசியோடு போயிருக்காண, சரியாகச் சாப்பிட்டானா என்று ஒரு வருத்தத்தோடு பெற்றோர்கள் இருப்பார்கள். ஆனால், இப்போது தமிழ்நாட்டில் இருக்கக்கூடிய அனைத்து பெற்றோர்களும் தைரியமாக தங்களுடைய குழந்தைகளைப் பள்ளிக்கூடத்திற்கு அனுப்புகிறார்கள்.

என்னுடைய குழந்தையைப் பார்த்துக் கொள்வதற்கு நம்முடைய முதலமைச்சர் இருக்கிறார். நம்முடைய திராவிட மாடல் அரசு இருக்கிறது என்று, அந்த தைரியத்தோடு அனுப்புகிறார்கள். கிட்டத்தட்ட 17 லட்சம் மாணவர்கள் இந்தத் திட்டத்தின் மூலம் ஒவ்வொரு நாளும் பயன்பெற்று வருகிறார்கள். இவற்றுக்கெல்லாம் முத்தாய்ப்பாக, நம்முடைய தேர்தல் அறிக்கையில் சொன்ன ஒரு திட்டம். மகளிருக்கு மாதம் ஆயிரம் ரூபாய் கலைஞர் மகளிர் உரிமைத் தொகைத் திட்டம். இதைச் செயல்படுத்தி, இப்போது மூன்றாவது மாதமாக மாதம் ஆயிரம் ரூபாய் கிட்டத்தட்ட ஒரு கோடியே 14 லட்சம் மகளிர் இந்தத் திட்டத்தின் மூலம் பயன் பெறுகிறார்கள்.

இந்த நான்கு திட்டங்களைப் பற்றி

நீங்கள் அடிக்கடி உங்களுக்குக் கிடைக்கின்ற நேரத்திலெல்லாம் இதை மக்களிடம் கொண்டு சேர்க்க வேண்டும் என்று நான் கேட்டுக் கொள்கின்றேன். சென்ற 2021ஆம் ஆண்டு சட்டமன்றத் தேர்தலில் எப்படி அடிமை அ.தி.மு.க.வை வீட்டுக்கு அனுப்பினோமோ, அதேபோல் வருகின்ற 2024ஆம் ஆண்டு தேர்தலில் அடிமைகளுடைய எஜமானர்களையும், ஓனர்களையும் வீட்டிற்கு அனுப்பவேண்டிய நேரம் வந்துவிட்டது.

நம்முடைய தலைவர் சொன்ன மாதிரி, நம்முடைய இந்தியா, இந்தியாவாக இருக்கவேண்டும் என்றால், நம்முடைய இந்தியா கூட்டணி வெற்றிபெற்றாக வேண்டும். அதற்கு கழகத்திற்காக உழைத்த மூத்தமுன்னோடிகள் நீங்கள் அத்தனை பேரும் அந்தப் பணியை சிறப்பாக மேற்கொண்டு செய்திட இளைஞர் அணி சார்பில் வாழ்த்துகள்.

இந்த வெற்றி, இந்தியாவிற்கான வெற்றி, ஒன்றிய பாசிபா.ஐ.க.விடமிருந்து நம்முடைய இந்தியாவைக் காப்பாற்ற வேண்டும் என்றால், நீங்கள் அத்தனைபேரும் உங்கள் பிரச்சாரத்தை மேற்கொண்டு, 2024ஆம் ஆண்டு நாடாளுமன்றத் தேர்தலில் மிகப்பெரிய வெற்றியை நீங்கள் தேடித் தர வேண்டும் என்று கேட்டுக் கொள்கின்றேன்.

கழகத்தின் வரலாறே நீங்கள் தான்!

நான் இந்தக் கழகத்தின் மூத்த முன்னோடிகளையெல்லாம் பார்க்கும்போது சொல்வது ஒன்றே ஒன்றுதான். உங்களுக்கு இன்று கையில் பத்தாயிரம் ரூபாய் பொற்கிழி வழங்கப்பட்டிருக்கிறது. நீங்கள் அதை விட மிகப் பெருமையாக எதை கருதுவீர்கள் என்றால், உங்களின் தோளில் போட்டு இருக்கிறீர்களே, அந்தக் கருப்பு சிவப்பு துண்டு, அதைத்தான் நீங்கள் பெருமையாகக் கருதுவீர்கள் என்பது எனக்குத் தெரியும், உங்களுடைய உணர்வு எனக்கு புரியும்.

இந்த மாதிரி நிகழ்ச்சிகளில் கலந்து கொள்ளும்போது எனக்கு மிகவும் பெருமையாக இருக்கும். ஏனென்றால், கழகத்தின் வரலாறே நீங்கள்தான். நீங்கள் இல்லாமல் இந்த கழகம் கிடையாது. நீங்கள் இல்லாமல் கலைஞர் கிடையாது.

இன்றைக்கு கலைஞரின் நூற்றாண்டில் கலைஞரின் பெருமையைப் பேசுகிறோம். கலைஞர் ஐந்து முறை தமிழகத்தை ஆண்டார். கலைஞர் ஐந்து முறை தமிழகத்தை ஆண்டார் என்றால், அதற்கு முக்கிய காரணம் நீங்கள்தான். நீங்கள் இல்லாமல் திமுக கிடையாது. நீங்கள் இல்லாமல் கலைஞர் கிடையாது.

இன்னும் பெருமையாகச் சொல்ல வேண்டும் என்றால், இன்றைக்கு நம்முடைய முதலமைச்சர் அவர்கள் கழகத் தலைவர் அவர்கள் தமிழகத்தை ஆண்டு கொண்டிருக்கிறார் என்றால் அதற்கும் முக்கியமான காரணம் நீங்கள்தான். ஆனால், அதே நேரத்தில் உங்களை எல்லாம் பார்க்கும்போது, கொஞ்சம் பொறாமையாகவும் இருக்கும்.

பாதமலர்களைத் தொட்டு வணங்குகிறேன்!

என் பொறாமை என்றால், நான் முத்தமிழறிஞர் கலைஞர் அவர்களை நேரில் பார்த்திருக்கிறேன். அவருடன் கூட்டத்திற்கு போயிருக்கிறேன். அவருடைய பேச்சைக் கேட்டிருக்கிறேன். இனமான பேராசிரியருடைய கூட்டங்களுக்கு சென்றிருக்கிறேன். அவருடைய பேச்சை நேரில் பார்த்திருக்கிறேன். கேட்டிருக்கிறேன். உங்களை எல்லாம் பார்க்கும் பொழுது,

நான் தந்தை பெரியார் அவர்களை நேரில் பார்த்தது கிடையாது. பேரறிஞர் அண்ணாவை நான் நேரில் பார்த்தது கிடையாது. ஆனால், இங்கே இருக்கக்கூடிய பலர் என் இன்னும் எல்லாருமே நீங்கள், தந்தை பெரியாரை நேரில் பார்த்திருப்பீர்கள். அவருடன் பிரச்சாரக் கூட்டங்களுக்கு சென்றிருப்பீர்கள். போராட்டக் களத்திற்குச் சென்றிருப்பீர்கள்.

பேரறிஞர் அண்ணாவை நீங்கள் அத்தனை பேரும் நேரில் பார்த்திருப்பீர்கள். அவருடன் சேர்ந்து பிரச்சாரத்திற்குப் போய் இருப்பீர்கள். கழகக் கூட்டங்களிலெல்லாம் கலந்து கொண்டிருப்பீர்கள். எனவே, அதனால் உங்களை எல்லாம் பார்க்கும் போது தந்தை பெரியாரின் மறு உருவமாக, பேரறிஞர் அண்ணாவின் மறு உருவமாக, நம்முடைய முத்தமிழறிஞர் கலைஞரின் மறு உருவமாக, இனமான பேராசிரியர் தாத்தா அவர்களின் மறு உருவமாக உங்களை எல்லாம் நான் பார்க்கின்றேன்.

எனவே, உங்களுடைய பாத மலர்களை எல்லாம் தொட்டு வணங்கி வந்திருக்கக்கூடிய உங்கள் அத்தனை பேருக்கும் என்னுடைய வணக்கத்தையும் வாழ்த்துகளையும் தெரிவித்துக் கொள்கிறேன்.

இவ்வாறு அமைச்சர் உதயநிதி ஸ்டாலின் அவர்கள் உரையாற்றினார்.